

आकाशवाणी पुणे  
प्रादेशिक वृत्त विभाग  
प्रादेशिक बातमीपत्र  
सकाळी 07 वाजून 10 मि

दिनांक:01.07.2025

वार:मंगळवार

- राज्य विधीमंडळाच्या पावसाळी अधिवेशनाला सुरुवात, पहिल्याच दिवशी ५७ हजार कोटी रुपयांच्या पुरवणी मागण्या सादर
- राज्याचे मुख्य सचिव म्हणून राजेश कुमार यांनी स्वीकारला पदभार
- लांब पल्ल्याच्या गाड्यांसाठी रेल्वेची भाडेवाढ आजपासून लागू होणार
- आणि
- एसटी बससाठी आगाऊ आरक्षण करणाऱ्या प्रवाशांना आजपासून तिकीटात १५ टक्के सवलत

**विधीमंडळ**

राज्य विधीमंडळाच्या पावसाळी अधिवेशनाला काल प्रारंभ झाला. मुख्यमंत्री देवेंद्र फडणवीस यांनी काल सभागृहाला मंत्री छगन भुजबळ यांचा परिचय करून दिला. त्यानंतर विविध अध्यादेश सभागृहाच्या पटलावर ठेवण्यात आले. दोन्ही सभागृहांनी संमत केलेल्या विधेयकांना राज्यपालांची अधिसंमती मिळाल्याची घोषणा विधानसभेचे अध्यक्ष राहुल नार्वेकर यांनी केली. त्यानंतर विधानसभेचे तालिका सदस्य म्हणून अमित साटम, किशोर पाटील, सुलभा खोडके, चेतन तुपे, नितीन देशमुख, संजय मेश्राम, अभिजित पाटील, समीर कुनावार आणि समाधान आवताडे यांची नियुक्ती केली.

यानंतर, विधानसभेत माजी आमदार रोहिदास देशमुख, ज्येष्ठ खगोलशास्त्रज्ञ डॉ. जयंत नारळीकर, मार्क्सवादी कम्युनिस्ट पक्षाचे ज्येष्ठ नेते लहानू कोम आणि समाजसेविका डॉ. श्रद्धा टापरे यांच्या निधनाबद्दल विधानसभा अध्यक्ष राहुल नार्वेकर यांनी शोकप्रस्ताव मांडला; सर्व सदस्यांनी दोन मिनिटं स्तब्ध राहून तो संमत केला. त्यानंतर सभागृहाचे कामकाज दिवसभरासाठी तहकूब करण्यात आले.

विधानपरिषदेचे सभापती राम शिंदे यांनी तालिका सभापती म्हणून अमित गोरखे, इद्रिस नायकवाडी, कृपाल तुमाने, सुनील शिंदे आणि प्रजा सातव यांची नियुक्ती केली. यानंतर, विख्यात खगोलशास्त्रज्ञ डॉ. जयंत नारळीकर, विधानपरिषदेचे माजी सदस्य अरुण जगताप आणि डॉ. रामदास आंबटकर यांच्या निधनाबद्दल विधानपरिषद सभापती राम शिंदे यांनी शोकप्रस्ताव मांडला आणि सर्व सदस्यांनी दोन मिनिटं स्तब्ध राहून तो संमत केला. त्यानंतर सभागृहाचं कामकाज दिवसभरासाठी तहकूब करण्यात आलं.

विधिमंडळाच्या पावसाळी अधिवेशनाच्या पहिल्या दिवशी उपमुख्यमंत्री अजित पवार यांनी ५७ हजार ५०९ कोटी ७१ लाख रुपयांच्या पुरवणी मागण्या विधिमंडळात सादर केल्या. हा निधी प्रामुख्याने रस्ते, मेट्रो, पायाभूत सुविधा प्रकल्प, सिंहस्थ कुंभमेळ्याचं नियोजन आणि अंमलबजावणी, महात्मा ज्योतिराव फुले आरोग्य योजना, संजय गांधी निराधार अनुदान योजना, मागास विद्यार्थ्यांना शिष्यवृत्ती, दुर्बल आणि वंचित समाजघटकांच्या विकासाकरता उपयोगात आणला जाणार आहे.

राष्ट्रवादी काँग्रेस शरदचंद्र पवार पक्षाचे जयंत पाटील यांनी या पुरवणी मागण्यांवर प्रतिक्रिया दिली.

### **बाईट - जयंत पाटील -**

विधिमंडळाच्या कामकाजाला सुरुवात होण्यापूर्वी मुख्यमंत्री देवेंद्र फडणवीस, उपमुख्यमंत्री एकनाथ शिंदे आणि उपमुख्यमंत्री अजित पवार यांनी विधान भवन प्रांगणातल्या छत्रपती शिवाजी महाराजांच्या पुतळ्याला पुष्पहार अर्पण करून अभिवादन केलं. विरोधी पक्षाच्या सदस्यांनी मराठीच्या मुद्द्यावरून विधान भवनाच्या पायऱ्यांवर निदर्शनं केली. त्यानंतर सदस्यांनी छत्रपती शिवाजी महाराजांच्या पुतळ्याला अभिवादन केलं. विधान परिषदेचे विरोधी पक्षनेते अंबादास दानवे, शिवसेना उद्धव बाळासाहेब ठाकरे पक्षाचे आमदार आदित्य ठाकरे, राष्ट्रवादी काँग्रेस शरदचंद्र पवार पक्षाचे रोहित पवार, जितेंद्र आव्हाड आणि इतर यावेळी उपस्थित होते.

### **नियुक्ती**

वरिष्ठ सनदी अधिकारी राजेश कुमार यांची राज्याचे मुख्य सचिव म्हणून नियुक्ती करण्यात आली आहे. विद्यमान मुख्य सचिव सुजाता सौनिक काल सेवानिवृत्त झाल्या. त्यानंतर राजेश कुमार यांनी सुजाता सौनिक यांच्याकडून काल पदभार स्वीकारला. राजेश कुमार हे १९८८च्या तुकडीचे सनदी अधिकारी आहेत. महसूल, नोंदणी आणि मुद्रांक शुल्क तसंच वनविभागाचे अपर मुख्य सचिव म्हणून ते कार्यरत होते.

## **अमितशहा**

देशातल्या सर्व राज्यं आणि केंद्रशासित प्रदेशांच्या सहकार मंत्र्यांची मंथन बैठक काल नवी दिल्लीत आयोजित करण्यात आली होती. केंद्रीय गृहमंत्री आणि सहकार मंत्री अमित शहा यांच्या अध्यक्षतेखाली झालेल्या या बैठकीत देशातील सहकारी चळवळीला बळकटी देण्यासाठी सुरु असलेल्या योजनांचा आढावा घेण्यात आला. राष्ट्रीय सहकार धोरण लवकरच जाहीर केलं जाणार असून ते २०२५ ते २०४५ पर्यंत लागू असेल, असं सांगून शहा म्हणाले की, राष्ट्रीय सहकार धोरणांतर्गत, प्रत्येक राज्याचं सहकार धोरण त्या त्या राज्याच्या परिस्थितीनुसार तयार करण्यात येईल. या बैठकीत राज्याचे सहकार मंत्री बाबासाहेब पाटील यांनी राज्यातल्या सहकार क्षेत्रातल्या यशस्वी उपक्रमांचा आढावा घेतला.

## **रेल्वेभाडेवाढ**

रेल्वेच्या प्रवासी भाड्यात वाढ करण्याचा निर्णय रेल्वे मंत्रालयानं घेतला आहे. हा निर्णय आजपासून लागू होईल. लांब पल्ल्याच्या गाड्यांचं तिकिट थोडं महाग होणार असलं तरी लोकलचा प्रवास मात्र महागणार नाही. पॅसेंजर गाड्यांच्या विना-वातानुकूलित सामान्य श्रेणीसाठी ५०० किलोमीटर अंतरापर्यंत कोणतीही भाडेवाढ लागू होणार नाही. ५०१ ते दीड हजार किलोमीटर अंतरासाठी पाच रुपये, त्यापुढे अडीच हजार किलोमीटर अंतरापर्यंत १० रुपये, त्यापुढे तीन हजार किलोमीटर अंतरासाठी १५ रुपये भाडेवाढ आजपासून लागू होणार आहे. तर शयनयान श्रेणी आणि पहिल्या वर्गासाठी अर्धा पैसा प्रति किलोमीटर या दरानं भाडेवाढ होईल. मेल आणि एक्सप्रेस विना-वातानुकूलित गाड्यांसाठी पहिल्या, दुसऱ्या आणि शयनयान श्रेणीसाठी प्रति किलोमीटर एक पैसा दरवाढ करण्यात आली आहे. तर एसी श्रेणीसाठी २ पैसे प्रति किलोमीटर इतकी दरवाढ लागू होईल. उपनगरी रेल्वे प्रवासाच्या, तसंच उपनगरी आणि सामान्य मार्गावरच्या हंगामी तिकिटांच्या दरात कोणतेही बदल केलेले नाहीत.

## **एसटी**

राज्य परिवहन महामंडळाच्या लांब आणि मध्यम पल्ल्याच्या गाडीतून दीडशे किलो मीटरपेक्षा जास्त अंतराच्या प्रवासासाठी आगाऊ आरक्षण करणाऱ्या; पूर्ण तिकिट असलेल्या प्रवाशांना तिकिट दरात १५ टक्के सवलत दिली जाणार आहे. ही योजना दिवाळी आणि उन्हाळी सुट्टीचा गर्दीचा हंगाम वगळता वर्षभर सुरु राहणार आहे. जादा गाड्यांसाठी ही सवलत लागू नसेल. या योजनेची सुरुवात आजपासून करण्यात येणार आहे. १ जून रोजी एसटीच्या ७७व्या वर्धापन दिनानिमित्त परिवहन मंत्री आणि एसटी महामंडळाचे अध्यक्ष प्रताप सरनाईक यांनी याबाबत घोषणा केली होती.

## **नाईक**

माजी मुख्यमंत्री दिवंगत वसंतराव नाईक यांची आज जयंती आहे; त्यानिमित्तानं १ जुलै हा दिवस राज्यात कृषिदिन म्हणून साजरा केला जातो. या अनुषंगाने राज्यभरात विविध कार्यक्रमांचं आयोजन करण्यात आलं आहे.

### **पालखी**

संतश्रेष्ठ श्री ज्ञानेश्वर माऊलींच्या पालखीचं काल सोलापूर जिल्ह्यातील धर्मपुरी इथं आगमन झालं. पालकमंत्री जयकुमार गोरे यांनी पालखीचं स्वागत केलं. त्यानंतर ज्ञानेश्वर माऊलींची पालखी सोलापूर जिल्ह्यातल्या पहिल्या मुक्कामासाठी नातेपुतेकडे मार्गस्थ झाली. प्रशासनातर्फे पालखी मार्गावर पिण्याचे स्वच्छ पाणी, आरोग्य सेवा, १०८ रुग्णवाहिका सेवांसह विविध सेवा देण्यात येत आहेत.

दरम्यान आषाढी वारीनिमित्त भाविकांची गैरसोय होऊ नये, यासाठी महत्वाच्या व्यक्तींसाठीच्या दर्शन सेवेला जिल्हा प्रशासनाच्या वतीने काही अंशी प्रतिबंध घालण्यात आला आहे. जिल्हाधिकारी कुमार आशीर्वाद यांनी महत्वाच्या व्यक्तींच्या दर्शनाबाबत सूचना केल्या असून यामध्ये, मंदिरापर्यंत संबंधित व्यक्तींच्या गाड्यांना प्रतिबंध घातला आहे, याशिवाय महापूजेदरम्यान मोजक्याच लोकांना गाभाऱ्यात सोडण्यात येणार असल्याचं आमच्या वार्ताहरानं दिलेल्या बातमीत म्हटलं आहे.

### **भाजपाप्रदेशाध्यक्ष**

भारतीय जनता पार्टीच्या प्रदेशाध्यक्षपदासाठी विद्यमान कार्याध्यक्ष रवींद्र चव्हाण यांनी काल उमेदवारी अर्ज दाखल केला. भारतीय जनता पार्टीच्या राज्य परिषदेचं अधिवेशन आज वरळी इथं होणार आहे; या अधिवेशनात प्रदेशाध्यक्षपदाच्या नावाची अधिकृत घोषणा होण्याची अपेक्षा आहे.

### **पोलिसठाणे**

पुण्यातील आंबेगाव पोलीस ठाण्याला ISO 9001:2015 मानांकन मिळालं आहे. हे मानांकन प्राप्त करणारं पुणे आयुक्तालयातील हे पहिलंच पोलीस ठाणं आहे. पोलीस आयुक्त अमितेश कुमार यांच्या हस्ते आंबेगाव पोलीस ठाण्याला हे प्रमाणपत्र प्रदान करण्यात आलं.

### **सुरक्षा**

पुण्यातील बोपदेव घाटात नुकत्याच घडलेल्या सामूहिक अत्याचाराच्या घटनेनंतर पुणे पोलीस आणि वन विभागानं शहरातील २२ टेकड्यांवर अत्याधुनिक सुरक्षा प्रकल्प राबवण्याचा निर्णय घेतला आहे. या संदर्भातील पथदर्शी प्रकल्प बोपदेव घाटात सुरू झाला आहे. याअंतर्गत बोपदेव घाटात २५ सीसीटीव्ही कॅमेरे, फ्लडलाइट्स, आयपी स्पीकर्स आणि आपत्कालही कॉल बॉक्स बसवण्यात आले आहेत.

### **निधन**

पुणे जिल्ह्यातील राष्ट्रवादी काँग्रेसचे ज्येष्ठ नेते, माजी आमदार कृष्णराव भेगडे यांचं काल रात्री वृद्धापकाळानं निधन झालं. ते ८९ वर्षांचे होते. त्यांच्या पार्थिव देहावर आज सकाळी तळेगाव दाभाडे इथल्या स्मशानभूमीत अंत्यसंस्कार करण्यात येणार आहेत. राजकीय, शैक्षणिक आणि सामाजिक क्षेत्रातील अनेक मान्यवरांनी भेगडे यांनी श्रद्धांजली अर्पण केली आहे.

### **बुडूनमृत्यू-नाशिक-प्रशांत**

नाशिकमध्ये पंचवटी भागातील एका बांधकाम स्थळी खोदलेल्या खड्ड्यात, साचलेल्या पाण्यात बुडून चौदा वर्षांच्या तीन शाळकरी मुलांचा मृत्यू झाला. या प्रकरणी संबंधित विकासकाच्या विरोधात गुन्हा दाखल केला आहे.

### **हवामान**

येत्या २४ तासात कोकण, मध्य महाराष्ट्र आणि विदर्भात बहुतांश ठिकाणी पाऊस

पडण्याची शक्यता असून तुरळक ठिकाणी जोरदार पावसाचा अंदाज आहे. मराठवाड्यातही काही ठिकाणी पाऊस पडण्याची शक्यता हवामान विभागानं वर्तवली आहे.

**आकाशवाणी पुणे केंद्रावरचं प्रादेशिक बातमीपत्र संपलं, नमस्कार.**